

IL-MALTI

QARI LI TOHROĠ *IL-GĦAQDA*
TAL-KITTIEBA TAL-MALTI

IT-TIELET KTIEB
TA' L-1937

DUN MIKIEL XERRI

Meta dan il-għadd ta' "Il-Malti" ikun fl-idejn, Dun Mikiel Xerri jkun għalaq mitejn sena mit-twelid tiegħu, u f'Haż-Żebbuġ, ir-raħal ta' twelidu tkun saritlu, għall-ewwel darba, tifikira f'it u xejn sollenni, u rħama b'erba' kelmiet ta' ġieħ tqegħditlu fil-ħajt tad-dar ckejkna li kienet tiegħu.

Min hu Dun Mikiel Xerri? Xtaqna nistgħu nwieġbu għal din il-mistoqsija kif f'pajjiżi oħra jwieġbu għal mistoqsijiet fuq nies kbar li kienu l-ġieħ u l-qawwa tan-nazzjon, jġigifieri ngħidu bir-rqaqat kollha l-fehmiet, l-imħabbiet u l-egħmejjel tiegħu, u nuru mhux biss il-qabar fejn b'għożza kbira huma miżmumin il-fdalijiet tal-ġisem imbierek tiegħu, iżda wkoll il-monument sabiħ li juri lill-Maltin u lill-barrani li jżur il-ġzira tagħna, ix-xbieha ta' wieħed minn dawġ in-nies li huma bħala mera ta' virtù kbira għall-ġnus kollha li jiġu warajhom. Ma nistgħux; iżda ngħidu dak il-ftit li nistgħu.

Dun Mikiel kien qassis tajjeb, kien Malti safi, kien raġel qalbieni li bla biża' u bla sogħba, b'rasu merfugħa u b'għajnejh mikxufa, milqut mill-balal ta' l-azzarini franciżi ta' ħajtu għal Alla u għall-ħelsien ta' pajjiżu.

Għalina, bħala xirka letterarja, u għar-Rivista tagħna, dan il-ftit hu aktar minn bizzejjed: għaliex dak li aħna xtaqna ngħidu l-lum mhux jekk dan il-qassis kienx għaref, (bħalma aktarx kien), mhux jekk

baqax xi fdalijiet minnu (bħalma, aktarx, baqa'), anqas jekk tidherx x'imkien daqsxejn ta' tifikira, fir-rħam jew fil-bronz, ta' dan il-bniedem: izda kif qatt ebda poeta Malti ma tqanqal u tħeggeġ quddiem bniedem hekk kbir u ma kitebx għalih xi innu minn dawk li jtajru x-xrar huma u ħerġin mill-forga tal-moħħ u tal-qalb. Għax kieku xi poeta fl-imghoddi, nigges u qajjem xi ftit lit-tajfa maltija min-ngħas li kienet fiha, għandu mnejn konna nkunu nafu bosta iżjed milli nafu fuq dan il-bniedem, u kien jirtoqom il-qabar tiegħu, jekk ukoll ma kienx jinbena l-monument għal dejjem.

Gio. Antonio Vassallo, li bħalma għidna darba oħra f'din ir-rivista kien bniedem għaqli u poeta taj-jeb, u ħabb lil Malta fl-istorja tagħha, fil-ġmiel tas-sema u tal-baħar tagħha, fl-egħlejjel tagħha naturali u artifiċjali, u ħabb minn qalbu l-lsien ta' pajjiżu u kiteb bih versi l-ħlewwa tagħhom, għaraf iċanfar ħelu ħelu — u għamel sewwa — lin-nies tagħna, talli qatt ma ħasbu jibnu nitfa ta' monument lill-kbir La Valette li bil-għaqal u bil-ħila tiegħu mexxa lill-Kavaleri u lil misserijietna għar-rebħa tat-8 ta' Settembru, 1565. Izda għaliex la hu anqas ebda poeta iehor ma ħaseb iċanfar lill-pajżani tiegħu li ħallew minsi għal kollox bniedem li fi żmenijiet oħra kienu jitkabbru bih Atene u Ruma?

Imma jista' jkun li l-ħtija ma hix tal-poeti.

Issa li ġgajta ta' kiettieba zghazagh li jħobbu l-lsien malti u l-letteratura maltija fit-tifsir tagħha l-iżjed sabiħ u għoli, qegħdin jifthu bħal ħugġieġa ward, nittamaw illi huma b'versi maħduma bil-għaqal u bis-sengħa fuq l-inkwina ta' l-imħabba għajjura, jagħharfu jqiegħdu fuq ras Dun Mikiel dak ir-rand li jixraq, u mhux fuq ir-ras tiegħu biss izda wkoll fuq ir-ras ta' oħrajn kbar u minsija.